

چوپانی

یانغاچ مېډال

مىللەتلەر نەشرىياتى





چوپانی

یانغاچ مېږال

مېلله نله، نه شېماره

图书在版编目 (CIP) 数据

木制勋章/乔法尼著. —北京: 民族出版社, 2001. 2

ISBN 7-105-04334-2

I. 木… II. 乔… III. 长篇小说-中国-当代-维吾尔语
(中国少数民族语言) IV. I247. 5

中国版本图书馆 CIP 数据核字 (2001) 第 06897 号

责任编辑: 伊明

出版发行: 民族出版社

电 话: (010) 64290862

社 址: 北京市和平里北街 14 号

邮政编码: 100013

印 刷: 迪鑫印刷厂

经 销: 各地新华书店经销

版 次: 2001 年 3 月第 1 版

2001 年 3 月北京第 1 次印刷

开 本: 850×1168 毫米 1/32

印 张: 11

印 数: 0001—5000

定 价: 14.50 元

مەسئۇل مۇھەررىر: مۇھەممەت ئىمىن
مەسئۇل كوررېكتور: خەيرىنسا روزى

ياغاچ مېدال چوپانى

نەشر قىلغۇچى ۋە تارقاتقۇچى: مىللەتلەر نەشرىياتى

پوچتا نومۇرى: 100013،

تېلېفون نومۇرى: 010-64290862

نەشرىياتىنىڭ ئادرېسى: بىيجىڭ شەھىرى، خېيپىڭلى شىمالىي كوچا 14-قورۇ.

باسقۇچى: دېڭىش باسما زاتۇتى

ساتقۇچى: جايلاردىكى تىنچلۇق كىتابخانىلىرى

نەشرى: 2001-يىل 3-ئايدا بېيجىڭدا 1-قېتىم نەشر قىلىندى

بېسىلىشى: 2001-يىل 2-ئايدا بېيجىڭدا 1-قېتىم بېسىلدى.

ئۆلچىمى: 1168×850مىم 32-كەسىم

باسما تاۋىقى: 11

سانى: 0001—5000

باھاسى: 14.50 يۈەن

بىرىنچى قىسىم

پىغان قاپلىغان دۇنيا

مۇقەددىمە

ئۇ دەرياغا يۈگۈردى . . .

ئەتراپ سىياھتەك قارايدىغان ، سامانيولى تولىمۇ سۈزۈك ،
تولىمۇ نۇرانە ، ئۇ بۈگۈن جەننەتكىچە سوزۇلۇپ كەتكەندى .
يۇلتۇزلار پۈتۈن زېھنى ، پۈتۈن كۈچى بىلەن جىلۋە قىلىپ كۆك
شەھىرىنى زىننەتلەۋاتاتتى . پەرىزاتنىڭ قېشىنى ئەسلىتىدىغان
ھىلال ئاي غەربىي ئۇپۇققا لەۋ تەڭلەپ تۇراتتى ، خۇددى
ئاشىقتەك .

مەھەللىدىن مۇڭلۇق ئەزان لەيلەپ - لەيلەپ ئۇچۇپ
كېلەتتى ، خۇددى ئاق قۇ پېيىدەك :
— ئاللاھۇئەكبىر - ئاللاھۇئەكبىر ! . . .

ئۇنىڭ يۈرىكى ”جىغغىدە“ قىلىپ ، قۇملۇققا ”موككىدە“
ئولتۇرۇپ قالدى ، گويا پېيى كېسىۋېتىلگەندەك . مەيىن ،

نەمخۇش شامالدا قەيەردىندۇر ھۇۋقۇشنىڭ ھۇۋلاشلىرى لاغايلاپ
- لاغايلاپ ئۇچۇپ كېلەتتى ، مىسالى مۇدەھىش خەۋەردەك :

— ھۇق . . . ھۇق ! . . .

ئۇنىڭ يۈرىكى ”شۈرىدە“ ئېغىپ ، ئاندىن تېپىچەكلەپ
كەتتى ، خۇددى قولىدىكى بوۋاقتەك .

زەرەپشان دەرياسى نەرە تارتاتتى . . .

ئۇنىڭ ۋۇجۇدى تىترەپ ، ئەزايى تىكەنلەشتى . غەزەپ -
نەپرەتنىڭ تۈرتكىسىدە ئۇ قەددىنى رۇسلاپ ، ئورنىدىن
”دەسسەدە“ تۇرۇپ كەتتى ، خۇددى چۆچۈگەن ئاھۇ كېيىكتەك .
ھۇۋقۇش ھۇۋلايتتى . . .

ئۇ يەنە دەرياغا قاراپ يۈگۈردى . . .

ئۇ ھېرىپ قېلىۋاتقاچقا ، گاھ كەينىگە ئالمان - تالمان
قاراپ قويۇپ ، تېز - تېز ماڭسا ، گاھ بار كۈچىنى يىغىپ ، پۈت-
پۈتلىككە تەگمەي يۈگۈرەيتتى . . .

مەزىن ئەزان ئېيتاتتى . . .

ئۇ ھاسىرايتتى ، ئۆپكىسى كېرىلەتتى ، يېرىلىپ كەتمەكچى
بولغاندەك . يۈرىكى ھەدەپ ئۆزىنى تۆت تامغا ئۇراتتى ، خۇددى
كۆكرەك قەپسىسىدىن تېشىپ چىقىپ ، زەرەپشان دەرياسىغا
قوشۇلۇپ كەتمەكچى بولغاندەك .

بوۋاق پۇشۇلدايتتى ، ئىنجىقلايتتى ، خىرىلدايتتى ، باغرىغا
ئۈسەتتى ، سۈركىلەتتى ، ئۇنىڭ ۋۇجۇدىغا سىڭىپ ، يۇغۇرۇلۇپ
كەتمەكچى ، شۇ ئارقىلىق قايتىدىن تۆرەلمەكچى بولغاندەك .

ئەمدىلا باشلانغان كېچە شۇنداق جۇلالىق ، شۇنداق يارقىن ،
شۇنداق قۇتلۇق ، شۇنداق سۈرلۈك ، شۇنداق قاباھەتلىك !

ئۇ ھاسىراپ - ھۆمۈدەپ يار لېۋىگە كەلدى . دەريا نەرە تارتاتتى ، خۇددى دېۋىدەك ؛ تولغىنىپ - تولغىنىپ ئاقاتتى ، گويا ئەجدىھادەك . ئۇ ئەسىرلەردىن بېرى ئەتىۋارلاپ سۆيۈپ-يالاپ كېلىۋاتقان سۆيۈملۈك قىرغىقىغا غەزەپ بىلەن ئۇرۇلاتتى ، خۇددى بوۋاقنى باغرىغا ئالغۇسى يوقلۇقىنى ئۇنىڭغا ئۇقتۇرۇپ قويماقچى بولغاندەك . كۈمۈشسىمان مۇنچاقلىرىنى ئۇنىڭ كۆكسىگە ، يۈز - كۆزلىرىگە زەرب بىلەن ئاتاتتى ، مىسالى سالغۇ تېشىدەك . ئۇ ئەلىمىساقىتىن بېرى قىرغىقىغا مۇشۇنچىلىك قاتتىق زەربە بېرىپ باققان بولغىمىدى ؟

ئاتايىن !

ئۇ ئەلىمىساقىتىن بېرى ياشلىرىنى مۇشۇنداق ئوق قىلىپ ، ئۇنىڭغا ئوخشاش پەرزەنتلىرىنىڭ كۆكسىگە مۇشۇنچىلىك قەھرى بىلەن ئېتىپ باققان بولغىمىدى ؟

ئاتايىن !

ئۇ كىمگە غەزەپلىنىۋاتىدىكەن ؟ كىمدىن نەپرەتلىنىۋاتىدىكەن ؟ ئۇنىڭغىمۇ ؟ بوۋاققىمۇ ؟ ئۇنىڭ دادىسىغىمۇ ياكى تەقدىرىگىمۇ ؟

بىلمەيتتى .

تەبىئەتنىڭ كۆڭلىنى چۈشەنمەسلىك — ئىنسانلارنىڭ ئەڭ چوڭ بەختسىزلىكى !

شۇڭا ئۇ بوۋاقنى — ئۆز بالىسىنى دەرياغا تاشلىماقچى بولۇۋاتاتتى !

بىر تامچە سۇ بوۋاقنىڭ يۈزىگە ”چىپپىدە“ چۈشتى . بوۋاق چۆچۈپ ، ئەندىكىپ ، بىر - ئىككىنى ئىگەلەپلا توختاپ قالدى ،

چاقچاق ھېس قىلىپ .

بىراق بۇ چاقچاق ئەمەس ئىدى !

ئۇ بوۋاققا ئاخىرقى قېتىم قارىدى . قارىدى - يۇ ،

سەسكىنىپ كەتتى ، خۇددى ئىت تاپىدىن سەسكەنگەندەك .

”ئاھ ، نېمىدېگەن بەتبەشىرە چىراي بۇ !“

ئۇ ”ئوڭۇممۇ - چۈشۈممۇ“ دېگەندەك قىلىپ ، كۆزىنى

چىمچىقلاشتى . مەسۇم بوۋاق ئۇنىڭ قولىدا كۆزلىرىنى

مۆلدۈرلىتىپ يەنىلا غەمىسىز ، يەنىلا مەغرۇر قاراپ تۇراتتى . بۇنى

كۆرۈپ ئۇنىڭ يۈرىكى ”پىژژىدە“ قىلىپ قالدى ، نېمىشقا ؟

بىلمەيتتى .

ئۇنىڭ ۋۇجۇدى بىر خىل بال ئېقىمنىڭ تەسىرىدىن

سېھىرلىنىشكە باشلىدى ، نېمىشقا ؟

بىلمەيتتى .

شۇڭا ئۇ لېۋىنى ”چىڭڭىدە“ چىشلەپ ، كاللىسىدىن زەررىچە

خىيالغا ئورۇن بەرمەي ، بوۋاقنىڭ كۆرىپىسىنى دەرياغا ”پىڭڭىدە“

چۆرۈۋەتتى ، خۇددى ساراڭلارچە ، دەريا كۆرىپىنى ئىرادىسىگە

خىلاپ ھالدا ، كۆزىنى ”چىڭ“ يۈمۈپ ، چىرايىنى قەھرىلىك

پۇرۇشتۇرۇپ يۇتۇۋەتتى ، خۇددى زەھەر يۇتقانداك .

بوۋاقنىمۇ شۇنداق يۇتۇپ كېتەرمۇ ؟

بۇ ، ئۇنىڭ ئۈمىدى ئىدى !

قۇمۇشلار شىۋىرلىشاتتى . . .

ئۇ قىپپالغاچ بوۋاقنى ئېگىز كۆتۈردى . بوۋاق سوغۇق

شامالنىڭ يالىشىغا ، دەريا مۇنچاقلىرىنىڭ سوقۇشلىرىغا

چىدىيالىمىدىمۇ ياكى ئانىسىنىڭ شۇملۇق بىلەن تولغان نىيىتىنى

تۇيۇپ قالدىمۇ ، بىردىنلا كۈچەپ ئىگەلەپ كەتتى . ئۇ ، بۇ ئىگەلەشلەرگە دېڭىز - ئوكيانلارچە ئىلتىجا ، ئۆتۈنۈش سىڭىپ كەتكەنلىكىنى ئوقمايتتى ؛ ئۇ ، ئۆزىدىن ، تەڭرىدىن ، دەريادىن شەپقەت تىلەنگەن بۇ ئىگەلەشلەرنىڭ ئۇنى مەڭگۈلۈك ھەسرەتكە تۇتقۇن قىلىپ بېرىدىغانلىقىنى ئوقمايتتى . ئەگەر ئۇققان بولسا ، دەريادىن ، شاماللاردىن بۇ ئىگەلەشلەرنى يىراق - يىراقلارغا ، مەۋھومانە ماكانلارغا ئېلىپ كېتىشنى ئۆتۈنمىگەن ، شۇ ئارقىلىق قىساسنى ئېلىپ ، ئۆزىنى مۇراد - مەقسەتكە يەتكۈزۈشنى ئارزۇ قىلمىغان بولاتتى . شۇڭا ئۇ قىپيالغاچ بوۋاقنى سۆڭىگىچىدىن تۇتۇپ ئېگىز كۆتۈردى .

ئىگە ! ... ! ئىگە ! ... !

بوۋاق پىغان بىلەن ئىگەلەيتتى . كېچىنى ، زەرەپشان ۋادىسىنى ، پۈتۈن دۇنيانى پىغان قاپلىغانىدى . بوۋاق بۇ پىغانلىق ئالىسى ئارقىلىق ئانىسىدىن رەھىم - شەپقەت تىلەيتتى . دادىسى ئۈچۈن ئانىسىدىن كەچۈرۈم سورايتتى !

گەرچە بوۋاقنىڭ دادىسىنى كەچۈرۈش ئۇنىڭ قولىدىن كەلمىسىمۇ ، لېكىن بوۋاققا رەھىم - شەپقەت قىلىش قولىدىن تامامەن كېلەتتى . ئەپسۇسكى ، ئۇنى گاڭگىرىتىدىغان مۇنداق بىر سوئال بار ئىدى :

”بوۋاققا رەھىم - شەپقەت قىلىش — ئۇنىڭ دادىسىنى كەچۈرگەنلىك بولۇپ قالامدۇ - قانداق ؟“
بىلمەيتتى .

شۇڭا ئۇ بوۋاقنىڭ يۈز - كۆزىگە يېنىش - يېنىشلاپ سۆيىدى . ئۇنى قېنىپ - قېنىپ ھىدلىدى . ئاندىن ئۇنى ئېگىز

كۆتۈرۈپ ، دەرياغا تاشلاشقا تەمىشلىپ ، ئەلەم بىلەن
شېۋىرلىدى :

”بۇنى مەندىن كۆرمە ، ئۆز پېشانىڭدىن — داداڭنىڭ
شۇملۇقىدىن كۆر! . . . بېشىڭنى يە ، ھۇ ، مەلئۇننىڭ
كۈچۈكى! . . . ئاشۇ قايناغىلا چۈش!“

دەريا ئۇنى دوراپ شېۋىرلىدى : ئۇنى دوراپ تولغاندى ؛ ئۇنى
دوراپ پەرزەنت ئىشقىدا ئۆرتەندى ؛ ئۇنى دوراپ ئۆز — ئۆزىدىن
نەپرەتلەندى ؛ ئۇنى دوراپ ئۆز — ئۆزىنى قارغىدى ؛ ئۇنى دوراپ
ئۆز — ئۆزىنى ھاقارەتلىدى !

ئەمما ، ئۇنى دوراپ ئۆز — ئۆزىدىن پەخىرلەنمىدى !

ئىگە! . . . ئىگە! . . .

ھۇق! . . . ھۇق! . . .

ئەشەدەن مۇھەممىدىن رەسۇلىللا — ئەشەدەن مۇھەممىدىن
رەسۇلىللا! . . .

1

مەغلۇپ بولغان قوشۇننىڭ ئالدىدا كېتىۋاتقان ياقۇپ
ئامبال ، روزى يايى (روزى تىلماچ) بىلەن چولاقنىڭ سېيىدا
ئۇچرىشىپ قالدى . ئۇنىڭ ئەزايىدىن ئەنسىزلىك ، ئالاقىزادىلىك
تۆكۈلۈپ تۇراتتى . بۇنى كۆرگەن ياقۇپ ئامبال ئۇنىڭدىن
تىنچلىق — ئامانلىق سوراشنىمۇ ئۇنتۇپ سورىدى :

— نېمە بولدى ، روزاخۇن؟

— ئىش . . . ئىش چاتاق ، بەكلا چاتاق ، بېگىم . . . —
ئاغزى قۇرۇپ كەتكەن روزى يايى دۇدۇقلاپ قالدى .
ياقۇپ ئامبال قاپاقنى ئېلىپ ئۇنىڭغا سۇندى . ئۇ قاپاقنى
ئاغزىغا كەپلەپ سۇدىن قانغۇچە ئىچىۋەتكەندىن كېيىن ، گەز
باغلاپ ، يېرىلىپ كەتكەن لەۋلىرىنى قوللىنىش كەينى بىلەن
سۈرتۈۋېتىپ ، قاپاقنى ياقۇپ ئامبالغا ئۇزاتتى .
— ھە . . . ؟ — دەپ سورىدى ياقۇپ ئامبال تەقەززالىق
ئىلكىدە .

روزى يايى ئېغىر بىر تىنىۋېلىپ :
— شەھەر قولىدىن كەتتى ! — دېدى ھەسرەتلەنگەن ھالدا .
— نېمە ؟ قولىدىن كەتتى ؟ — گەرچە بۇ ياقۇپ ئامبال
ئۈچۈن شۇم خەۋەر بولمىسىمۇ ، لېكىن قەۋەتلا ھەيران قال-
دى ، — قانداق بولۇپ . . . ؟

روزى يايى : ئەبەيدۇللا ئەلەم ، ساۋۇرخان خوجىلارنىڭ
باشچىلىقىدا قوزغىلاڭ كۆتۈرۈلگەنلىكىنى ، ئىككى سائەتلىك
قاتتىق ئېلىشىشتىن كېيىن ئاخىر قوزغىلاڭچىلارنىڭ غەلىبە
قىلغانلىقىنى ، بىرقانچە نەپەر ئەمەلدارنىڭ ئۆلتۈرۈلگەنلىكىنى
سۆزلەپ بەردى .

پارلاق قۇياش نۇرى يۈز - كۆزلەرنى ھەرىدەك چاقاتتى . چۆل
ئىسسىقى گۈپۈلدەپ ئۇرۇلۇپ ، دەمنى قىساتتى . ئەللىك ياشلارغا
كىرگەن ، بەستلىك ، تەدبىرلىك بۇ ئامبال چوڭقۇر ئويغا
پاتقاندى .

— مەن ليۇ ئامبالغا خەۋەر قىلاي ، دەپ كېلىشىم .
روزى يايى بۇ سۆزى ئارقىلىق ياقۇپ ئامبالنى ئالدىراتتى

“ھەرنېمە بولسا ، ماڭىلا ئۇچراپتۇ !”

ياقۇپ ئامبال ھاياجان بىلەن شۇنداق پىچىرلاپ روزى يايىغا تىكىلدى .

— ئەگەر بۇ خەۋەرنى دەردىنى ئالغىلى ئادەم تاپالماي تۇرغان ليۇ ئامبال ئاڭلايدىغان بولسا ، — دېدى ياقۇپ ئامبال ئاۋازىنى پەسەيتىپ ، — شەھەرگە باستۇرۇپ كىرىپ ، ئادەم تۈگۈل ، ئىت مۈشۈككىچە قويماي قىرىۋېتىدۇ ، شۇنداقمۇ — يا ؟ — شۇنداق ، شۇنداق ، — دەپ تەستىقلىدى روزى

يايى ، — بۇ خەۋەرنى . . . قانداق قىلىمىز ئەمەس ؟

— مۇنداق قىلىلى ، — ياقۇپ ئامبال روزى يايىغا پىچىرلاپ ، ئاغزىغا گەپ سالدى ، — قانداق چۈشەندىڭمۇ ؟ — چۈشەندىم ، چۈشەندىم . سىلى دېگەندەك دەي . ياقۇپ ئامبال روزى يايىنى باشلاپ قوشۇننىڭ ئارقىسىغا قاراپ ماڭدى .

ياقۇپ ئامبال قاغىلىق بازىرىنىڭ تۈگمەنئېرىق مەھەللىسىدىكى يۈنۈس ھاجىم ئائىلىسىدە ئۆسۈپ چوڭ بولۇپ ، دىنىي مەكتەپتە ئوقۇپ ساۋاتلىق بولغاندىن كېيىن ، شۇ چاغلاردىكى چىڭ سۇلالىسى ھۆكۈمىتى تەسىس قىلغان «شۇتالڭ» (خەنزۇچە مەكتەپ) دا ئوقۇغان . ئىمتىھاندىن ياخشى ئۆتكەنلىكى ئۈچۈن ، “شىۈ سەي (تالىپ)” دېگەن ئۇنۋانغا ئېرىشكەن . كېيىن شىنجاڭ ئۆلكىلىك ئالىي مەكتەپكە ئىمتىھان بېرىپ ئۆتۈپ ، ئۈچ يىل ئوقۇغان . ئوقۇش پۈتتۈرۈش ئىمتىھاندىن ئەلا دەرىجىدە ئۆتكەنلىكتىن “جۈيرېن” دېگەن ئىلمىي ئۇنۋانغا ئېرىشكەن ۋە ئۆلكىلىك ھۆكۈمەتكە تەقسىم

قىلىنىپ بۆلۈم باشلىقى بولۇپ ئىشلىگەن . بىرقانچە يىلدىن كېيىن ياڭ زېڭشىننىڭ تەيىنلىشى بىلەن كەلپىن ، قاغىلىق ناھىيەلىرىدە ئادالەت ، پاكلىق بىلەن ئامباللىق قىلغان .

جىن شۈرپىن تەرىپىدىن خوتەن دېھقانلار قوزغىلىڭىنى باستۇرۇشقا ئەۋەتىلگەن قوشۇنغا قوماندان قىلىپ تەيىنلەنگەن قاغىلىق ئامبىلى ليۇ شياۋلى ياقۇپ ئامبالنىمۇ سۆھبەت ۋەكىلى سۈپىتىدە بىللە ئېلىپ ماڭغان بولۇپ ، بىرقانچە قېتىملىق سۆھبەت ۋە ئۇرۇشتا ھېچقانداق نەتىجىگە ئېرىشەلمىگەن بۇ قوشۇن ھازىر قاغىلىققا قاراپ كېتىۋاتاتتى .

ياقۇپ ئامبال روزى يايىنى ليۇ ئامبال بىلەن كۆرۈشتۈردى .

— ھە ، نېمە گەپ ؟ — دەپ سورىدى ليۇ ئامبال خۇش ياقار-

خۇش ياقماس ھالدا .

— شەھەرنى . . . شەھەرنى ، — دەدى روزى يايى ياقۇپ

ئامبالنىڭ كۆرسەتمىسى بويىچە قەستەنگە دۇدۇقلاپ ، —

خوجىنىياز ھاجى . . . خو . . . خوجىنىياز ھاجى تارتىۋالدى .

— نېمە ؟ !

ليۇ ئامبال چۆچۈپ كەتتى ، خۇددى قىرغاققا مۈگدەپ

قالغان ئۇخا پوقاقتەك . ئۇيقۇسىراپ تۇرغان كۆزلىرى

چەكچەيدى ، خۇددى جامدەك . قارامۇتۇق چېھرى تاتىرىپ ، تەر

تەپچىرەپ چىقتى ، ماشتەك ، پۇرچاقتەك . پۇت - قولنىڭ

ماغدۇرى قاچتى ، ئاستىدىكى ئېتىدەك .

— قانچىلىك ئادەمكەن ؟ — ليۇ ئامبال تەرلىرىنى سۈرتۈپ

سورىدى .

— بەك جىق . . . ھېسابسىز . . .

— قورال - ياراغلىرى قانداقكەن ؟
— قورال - ياراغلىرى ئاجايىپ خىل ، ھەممىسى مىشەكلىك
مىلىتىقلاركەن .

ليۇ ئامبال ۋە ھىمىلىك ئويغا چۆمدى .
پارلاق قۇياش يۈز - كۆزلەرنى كۆيدۈرەتتى ، خۇددى
ئوتتەك . چۆل ئىسسىق نەپەسنى قىساتتى ، مىسالى سىلدەك .
ياقۇپ ئامبال زورۇقۇپ يۆتەلدى . ليۇ ئامبال ئېغىرلاشقان
بېشىنى كۆتۈرۈپ ياقۇپ ئامبالغا قانداق قىلىمىز ؟ دېگەن مەنىدە
قارىدى .

— مۇنداق قىلىلى ، — دېدى ياقۇپ ئامبال چوڭقۇر
ئويلىغان قىياپەتتە ، — بىز قاغىلىق بازىرىغا كىرمەي ، تاغ
يوللىرى ئارقىلىق يەكەن تەۋەسىگە ئۆتۈپ كېتەيلى .
بۇ مەسلىھەت ليۇ ئامبالغا شۇنداق خۇشياقتى ، خۇددى
مايدەك ، تەشنا لەۋگە سۇ ياققاندىكە .

شۇنداق قىلىپ ، خەلقپەرۋەر بۇ تەدبىرلىك ئامبال قاغىلىق
خەلقىنى زور بىر بالايىئاپەتتىن ساقلاپ قالدى .
ئەمما . . .

2

چوپانلىقلار يېرىم چارۋىچىلىق ، يېرىم دېھقانچىلىق بىلەن
شۇغۇللىنىپ ھايات كەچۈرىدۇ . ئەمما بىرەر يىلمۇ ، بىرەر ئايىمۇ ،
بىرەر كۈنىمۇ خاتىرجەم ، ئاسايىشلىق تۇرمۇش كەچۈرۈپ

باققانلىقىنى ، بۇلاڭ - تالاڭسىز ، ئۇرۇش - ماجىراسىز ھالدا
ئەركىن - ئازادە ياشاپ ئۆتكەنلىكىنى ھېچكىم ئەسلەپ
بېرەلمەيدۇ . بۇنىڭ سەۋەبى : بۇ يۇرتنىڭ جۇغراپىيىلىك
ئورنىنىڭ مۇرەككەپ — ئەپچىللىكىلا ئەمەس ، يەنە چارۋا ،
ئاشلىق ، مېۋە - چېۋە ماكانى بولغانلىقى ۋە خەلقنىڭ ئاق
كۆڭۈل ، ساددا ، مېھماندوستلۇقى ، ئەڭ مۇھىمى ، چېكىدىن
ئاشقان سادىلىقى .

چوپان — تار ، ئەمما جەنۇبتىن - شىمالغا يىلان باغرى
سوزۇلۇپ كەتكەن ، شەرق ۋە غەربىدە توپا دۆڭ ، تاغ سېپىللىرى
بار ، ئوتتۇرىدا قىشمۇ - ياز ئېقىپ ، قاراشو ، چىمدۇ كەنتلىرىدىن
ئۆتۈپلا زەرەپشان دەرياسى بىلەن قۇچاقلىشىدىغان كىچىككىنە
دەرياسى بار ، يېرى مۇنبەت ، سۇ ، ئوت - چۆپى مول قەدىمىي
يۇرت .

ئەگەر دەريانىڭ قارشىسىنى بويلاپ جەنۇبقا قاراپ ماڭسا ،
كۆل بېشىدىكى داۋاندىن ئېشىپلا كۆكيار يېزىسىنىڭ گوساس
كەنتىگە ، ئىلىنىش كەنتىدىكى جىلغىدىن كىرىپ ، شاپلىق تۈز
ئارقىلىق شەرققە قاراپ ماڭسا ، شېيىخبۇ كەنتىگە ؛ غەربتىكى
گىرىڭلا ، ئاتىرس جىلغىلىرىدىن كىرسە يەكەننىڭ قوشراپ
يېزىسىغا ، دەرياغا ئەگىشىپ ماڭسا ، چىمدۇ كەنتىدىن ئۆتۈپلا
كاچۇڭ كەنتىگە (يەكەننىڭ يېزىسى) بىر كۈنگە قالمايلا چۈشۈپ
بولغىلى بولاتتى . بۇنداق ئەپچىل يوللار تولىمۇ جىق ئىدى .
شۇنداق بولغاچقا ، ھېلى قىرغىزلار ، ھېلى تۇڭگانلار ، ھېلى
ئافغانلار . . . جەنۇبتىن كىرىپ بۇلاپ شىمالدىن ، شىمالدىن
كىرىپ بۇلاپ جەنۇبتىن ، شەرقتىن كىرىپ بۇلاپ غەربتىن ،

غەربتىن كىرىپ بۇلاپ شەرقتىن . . . ئىشقىلىپ قاينىدىن كىرىپ - چىقىش ئەپچىل ، قۇلايلىق بولسا ، شۇ ياندىن كىرىپ - چىقىپ بۇلاپ - تالاپ ، چوپانلىقلارنىڭ كۆز يېشىنى قۇرۇتمايتتى . مىلادىيە 1933 - يىل 7 - ئاينىڭ 13 - كۈنىدىكى نۇرغۇنلىغان بالىلارنى ، نۇرغۇنلىغان ئانىلارنى ، نۇرغۇنلىغان ئاتىلارنى بەختسىز قىلىپ ، چوپان ۋادىسىنى ، پۈتۈن دۇنيانى جۇدالىقنىڭ ئاچچىق پىغانى بىلەن تولدۇرۇۋەتكەن بۇ پاجىئە دەل مۇشۇ يۇرتتا — شاپلىق تۈزدە يۈز بەرگەندى .

قەلبەردە ئۆچمەس داغلارنى قالدۇرغان بۇ ”شاپلىق تۈز پاجىئەسى“ نى چوپانلىقلار مەڭگۈ ئۇنتالمايتتى .

رومانىمىزنىڭ باش قەھرىمانى ئايزۇھرەنىڭ ئازابلىق ئۆت-مۈشۈمۈ ، ئازابلىق ئەسلىمىسىمۇ ، ئازابلىق كەچۈرمىشىمۇ دەل مۇشۇ كۈندىن — ”شاپلىق تۈز پاجىئەسى“ دىن باشلىنىدۇ . گەرچە ئۇ بۇ چاغدا تېخى ئارانلا ئالتە ياشتا بولسىمۇ .

ئۇنىڭ دادىسى روسۇل ھاجىم ئوقۇمۇشلۇق ، مۆتىۋەر ، ئەل يىغلىسا يىغلايدىغان ، كۈلسە كۈلىدىغان ، جىگەرلىك ، خەلقپەرۋەر ، ھېسسىياتچان ئادەم ئىدى .

ئۇ ئىلىنىشتىكى مەدرىستە مۇددەرىسلىك قىلاتتى . ئەتىدە - ئاخشامدا ئەھلىمەھەللىلەردىن يىغىلغان بالىلارنىڭ ئاغزىغا ئىلىم سالاتتى . ئۇنىڭ ئىلمى - پەزلى بىلەن ئايالى لەيلىخان ، ئوغلى ئاخۇنەكمۇ شۇ زاماننىڭ ، شۇ يۇرتنىڭ خېلى ئىلغار - ئىلىملىك كىشىلىرىدىن بولۇپ قالغانىدى . بولۇپمۇ ، ئوغلى ئاخۇنەك ئۇنىڭ تەربىيىلىشى بىلەن مىلتىق ، ئوقيا ئېتىش ، قىلىچۈزلىق ، ئات مىنىش ، چېلىشۋازلىق قاتارلىق ئىپتىدائىي

ھەربىي ماھارەتلەرنى پىششىق ئىگىلەپ ، خەلقنىڭ ھۆرمىتىگە ، قوللاپ - قۇۋۋەتلىشىگە سازاۋەر بولغانىدى .

لەيلىخان ئىشىك ئالدىغا چىقىپ ھەيرانلا قالدى . چۈنكى قوللىرىغا كەك ، پالتا ، چوت ، كەتمەن ، گۈرجەك ، كالتەك ، چوماق . . . ئېلىۋېلىشقان گۈرە - گۈرە ئادەملەر پىيادە ، ئاتلىق ، ئېشەكلىك ھالدا ئىلىنىشقا قاراپ تاشقىنىدەك ئېقىپ كېتىۋاتاتتى .

— نەگە ماڭدىڭلار شۇنچە ئادەم ؟ — دەپ سورىدى لەيلىخان سۇ سوراپ كىرگەن بىر يىگىتتىن ، ئۇنىڭغا ھىجرىدا سۇ ئېلىپ چىقىپ .

— شاپلىق تۈزگە ، — دېدى يىگىت گۈپۈلدىتىپ سۇ ئىچىۋەتكەندىن كېيىن .

— شاپلىق تۈزگە ؟ . . . نېمىشقا ؟

— خوتەندىمۇ دېھقانلار قوزغىلاڭ كۆتۈرۈپتىكەن ، ئۇلاردىن زەبۇن بولغان چېرىكلەر ھازىر كۆكيار ئارقىلىق شېيىخبۇغا كېلىۋاتىمىش . شېيىخبۇدىن بۇ يەرگە كېلىپ كاپۇڭ ئارقىلىق يەكەنگە كەتمەكچىكەن . ئەبەيدۇللا ئەلەم يارلىق ئەۋەتپىتىكەن ، ئالدىنى توسۇپ ، قىيما - چىيما قىلىۋېتىڭلار دەپ ، شۇڭا ئۇلارنى توسقىلى شاپلىق تۈزگە ماڭدۇق .

— كەكە ، پالتا . . . بىلەن قانداق توسقىلى بولىدۇ ئۇلارنى ؟ مىلتىقى يوقمىكەن - يا ؟

— مىلتىقىغۇ باركەن ، بىراق ھېچقايسىسىنىڭ مىلتىقىنىڭ ئوقى يوقكەن .

— كىمدىن ئۇقتۇڭلار مىلتىقىنىڭ ئوقى يوقلۇقىنى ؟